

కన్నభూమి కనుగొన్నతొవ

ఈ తగవుతో బుచ్చమ్మను వేధిస్తున్న ముగ్గురూ పై పూర్ణనించి వచ్చిన వాళ్ళే ఈ భూమి యేనాటిదో? ఈ పాక యీనాటిదా! పై నింటి వచ్చినవాడు పదాలుమని చెంప పెట్టు పెట్టినంత పని చేస్తే బుచ్చమ్మ సహిస్తుందా?

స్త్రీడరు మదుసూదనరావు ఆరుగంటలకే వస్తానని యేడు దగ్గరైనా ఆఫీసుకు రాలేదు. ఇల్లు ఆ మూలకుంది. స్త్రీడరు గుమస్తా వస్తాడు వస్తాడనే గంటసేపు కూర్చోబెట్టేశాడు. బుచ్చమ్మకు విసుగు వచ్చేస్తోంది. తిరిగి బస్సుల్లో ఒక గంట కూర్చుంటే గానీ ఇంటికి చేరలేదు. అసలే ఒక్క క్షణం కాళ్ళో, చేతులో, నోరో యేదో ఒకటి కదపకుండా పూరుకోలేదు కదా!

పక్కనే కూర్చున్న ఒక పంట్లం, బుష్ షర్టు వేసుకున్న బాబు బుచ్చమ్మను వచ్చిన దగ్గర నింటి దీక్షతో కనిపెట్టానే వున్నాడు. ఆ యెగిరెగిరి పోతున్న సగం నెరిసిన జుత్తు, పసుపు రాసిన ముఖంలో పొద్దంత కుంకుం బొట్టు, కంటి నిండుగా కాటుక.... ఇవన్నీ ఒక యెత్తు. ఆ నోటి నిండుగా పలుకుతున్న మాటలు ఒక యెత్తు-“ఏమిటమ్మా తగువు?” అడిగాడు అతడు.

“బాబూ! మాకున్నది ఒక భూమి. ఆ భూమీద ఒక పాక. ఇటు పక్కోడు స్త్రీడరు. ఆ ఇంట్లో వున్నది యిద్దరే ఇద్దరు. ఈ పట్నంలో అడికి

నాలుగు జాగాలున్నాయి. అటు వక్క మనిషి అనువ్రతిలో డాకటేరు. అడి వార్డులో రకతాలు పీల్చినందుకు నల్లులు కూడా లంచం ఆడుగుతాయి. ఇంటి కాడా జనం బారులుతీసుంటారు అక్కడా యిక్కడా రెండు దిక్కులూ మెక్కు తాడు. ఇంతా సేస్తే సంతానం ఒక్కడే బిడ్డ. పెరట నున్నోడు కంట్రాక్టరు! ఇసుకతోనే ఇల్లు కట్టించేసి గడించినోడు. ఆ ముగ్గురూ నా భూమీద నిపూ వుంచినారు. ఆల మేడల మద్దిన యీ పాక వుండులాగ వుందట!”

“అయితే ఇంతకీ యేం జరిగింది?”

“నా యజమానికి నోరు లేదు. ఉత్తి సత్తికాలం మనిషి. నేను వారం రోజులు వూర్లో లేనప్పుడు మా జాగాలో కంట్రాక్టరు గోడ కట్టించేసి నలభై చదరపు గజాలు కలుపుకున్నాడు.”

“నీ మొగుడు వూరుకున్నాడా?”

“వద్దు బాబూ - పాపం పని చేయక అంటే, పాపం అంటే యేమిటని అడిగే రోజులు కదా బాబూ! వచ్చి లబో దిబో బ్లూరకొట్టుకుని, గోడ కొట్టావా లేదా అని అరిస్తే ఆడదాన్నన్న మర్యాదై నా లేకుండా మెడ పట్టుక తోసేసినాడు.”

“పోలీసు కేసు పెట్టలేకపోయావా?”

“పెట్టేదును. ఆ యెండప్పుడు నా పీక మీద చెయ్యేసి తోసేటప్పుడు చూసింది పొరుగునున్న స్టీడరు పెళ్ళం బాబూ! ఆ యమ్మ సాక్ష్యం నెప్పితే పోలీసు కేసు పెట్టానంటే, ‘నా పెళ్ళాం కోర్టు కొస్తే నాకు చిన్నతనం వీలే’ దనేశాడు. ‘తల్లీ, నీలాటి ఆడదాన్ని అబద్దం ఆడమన లేదు. చూసిందే నెప్ప’ మన్నాను. ‘మా యాయనికీష్టం లేదు. నేను పలకను’ అనేసింది. ఇంకేటి గతి? మా యజమాని ‘యెవడి పాపం వోరు అనుభవిస్తాడులే, తగువెండుకులే’ అంటాడు. తగువెట్టకపోతే అన్యాయం బయటపడతాదా?”

“సివిల్ కేసు కదా-చాలా ఆలస్యం అవుతుంది. అప్పుడే వున్న పిసరాపిప్పి అమ్మే నినట్లున్నావ్?”

“బాబూ! పెపంచకం మారిపోనాది. ఏం సేస్తే యేం వస్తాదన్న వాళ్ళకే డబ్బు కనిపిస్తున్నాది. ఆనాడు యెదు రూపాయిలు లంచం తిన్నోడు యిప్పుడు యేబయికి తక్కువినే విసరికొట్టేస్తున్నాడు. అయిదొందలు సరిపోతాయని నెప్పిన యీ స్టీడరు యీ యేడాదికే మూడు వేలుదాకా డేకుద్దని నెపతన్నాడు.”

“ఎందరు పిల్లలు నీకు?”

“ఇద్దరు బొట్టెల్ని ఇంత పసుపు పోసి అత్తారిల్లకి పంపేసాను. ఒక్కడే బొట్టిడు. అడికి రైల్వేలో పని కుదిరింది. కర్గవూరు వర్కుషాపులో పని.”

“ధర వచ్చిందెప్పుడో - అమ్మే కూడదా? కొడుకు అడ్డుపడుతున్నాడా?”

“అదూ ఆమ్మేమంటున్నాడు. ఆడికి భూమిమీద మమకారాలేటి తెలుసు?”

“ఏమిటా మమకారం?”

“మా యజమానీ ఆ పాకలోనే పుట్టినాడట. నాను కాపరానికొచ్చి ఆ పాకలో ముగ్గురి పిల్లల్ని కన్నానా? ఆ మట్టిసారం మాకు అంతా మంచే జరిగింది బాబూ! ఈ భూమి, దాని మీద యీ పాక నాకు మా అత్త అప్పజెప్పింది. మా అత్తకి దాని అత్త అప్ప జెప్పిందట. ఆ నాటికి అది పల్లెటూరు. ఇప్పుడు పట్నంలో కలిపేసుకోవటం వల్ల దీని మీద ఇందరి కళ్ళు పడ్డాయి. నాకు అప్ప జెప్పిన జాగా అప్పచెప్పినట్లు నా కోడలికి అందివ్వవద్దా?”

“నీ కోడలు దూరంగా వెళ్ళిపోయింది కదా! నీకున్న మమకారం ఆమె కుంటుందా?”

బుచ్చెమ్మ అంతవరకూ వాగుతూనే వున్నది. ఒక్క నిట్టూర్పుతో ఆగి పోయింది.

“ఏమిటి ఆలోచిస్తున్నావ్?”

“ఇరుగు, పొరుగు, వెనకా పాకలు అమ్మినోళ్ళంతా మా బంధువులే బాబూ.... వాళ్ళు మతిలోనికి వచ్చినారు.”

“వాళ్ళకేమైంది?”

“ఇప్పుడు డాకటేరు కట్టిన మేడ వుందికదా! మా చుట్టమే ధరొచ్చిందని పదిహేనువేల కమ్మేసినాడు. ఇప్పుడు ఆ పక్క వీధిలోనే అద్దె కొంపలో వున్నాడు. ఈ డాకటేరు కొన్న ఆ జాగా యీనాడు రెండు అచ్చలు చేస్తాది. మా చుట్టం ఒంట్లో నిమ్మకం లేక వస్తే యెదు రూపాయలు యిస్తేనే యిండిషను పొడుస్తాడు. తలదాచుకోడానికి సొంత ఇల్లుంటే యెంత గడుసుగా మాటాడినా నెల్లుతుంది బాబూ!”

“ఈ కోర్టుకు యీ డబ్బుపోసే బదులు ధర వస్తే అమ్మకూడదా?”

“నివ్వు ఆ జాగాలో మెసీలితే నివ్వు అలాగా అమ్మే మనకపోదువు.”

“ఒకటి కాదు - మూడు పెద్దనక్కల మధ్య చిక్కుకున్నావు. ముగ్గురూ మృగాల రూపంలో నున్న మనుషులు. వాళ్ళ నించి తప్పించుకోడానికి నీ దగ్గిర మిగిలింది ఒక్కటే.”

“లోకం పాడైపోనాది. నీతివరులు మిగలేదనుకున్నాను. నీలాటి వోళ్ళుండబట్టే కదా నా బాధ తెలుసుకున్నావు. నీవెవరోగాని బాబూ, నా దగ్గిర మిగిలిందేదో వుందంటున్నావు - సదువుకున్నదాన్నా, డబ్బున్నదాన్నా, నాదగ్గిర మిగిలిందేటి బాబూ?”

“నువ్వు తెలివైనదానివి. ఆ తెలివిని వాడుకో” అంటూ అతగాడు యెనిమిది దాటినా స్త్రీడరు రాలేదని వెళ్ళిపోయాడు.

అతను యెవడో, అతను స్త్రీడరు దగ్గరకు యెందుకొచ్చాడో యేదీ అడగలేదని కాసేపు గింజుకుని, ఆ వేళకి స్త్రీడరు రాదని తెలియగానే మొగుడితో యింటికెళ్ళిపోయింది.

ఇంటికి వెళ్ళాక రెండురోజుల వరకూ అతగాడు కళ్ళకు కట్టుండం వలన “పంతానికిపోయి కొద్దులో కయ్యానికి దిగితే - ఆ కేసు యిప్పుడు దయ్యంలా పట్టుకుంది. ఈ దెయ్యం వదిలించుకోడానికి ఖర్చే. అసలు దెయ్యాలు ఆమె పాకకి మూడు పక్కలా వున్నాయి. ఈ వదలని దయ్యంతో యేం చెయ్యడం? ఆ సదువుకున్న బాబూ నన్ను తెలివైన దాన్నన్నాడు కదా - నాలో యేం సూసి అలా అన్నాడో?” అలోచించి ముందు డాక్టరు దగ్గరికి వెళ్ళింది.

“జాగా ఆమ్మేస్తాను. నీకే యిస్తాను. ఎవరికి చెప్పకు. ఎంతిస్తావ్?” ఆ మాటలే యిటు స్త్రీడరుకి, పెరట్లో కంట్రాక్టరుకి చెప్పింది. ముగ్గురూ బేరగాళ్ళే, ఇంట్లో బోల్డు డబ్బున్నా చెయ్యి వదలని వాళ్ళే. నాలుగు రోజులయ్యాక ఇంకో షరతు పెట్టింది, “ఎవరు కొన్నా కంట్రాక్టరు బాబూ కాజేసిన నలభై చదరపు గజాలు జాగాకి డబ్బు ఇవ్వాలి.”

ఈ కొత్త షరతుకు కోపాలొచ్చాయి. “అంత కోపంతో కొనకండి. ఎందరో ఎక్కి తొక్కుతున్నారు. మీరిస్తానన్న దానికన్నా నాకు హెచ్చే వస్తాది.”

ముగ్గురూ యీ భూమి కోసం ప్రాకులాడుతున్నారని తేలిపోయింది. వేలం పాటలా ధర పెరిగి పోయింది. చారం రోజులు లైమిచ్చింది. “చివరి పలుకు పలకండి. ఎవరికివ్వాలో తేలుస్తాను.” అనాటికి చివరి క్షణంలో వేర్వేరుగా ముగ్గురూ వచ్చి బుచ్చెమ్మకు మొత్తం యిచ్చే ధర చెప్పారు. విన్నది. ముసి ముసి నప్పుకుంది. ముగ్గురూపురోణి రాయించేసుకున్నారు. “నాకు నెలరోజులు లైమివ్వండి మా బాబుతో చెప్పొద్దూ? అడు రావాల, సంతకం పెట్టాల కదా!” అంది.

ఆ రాత్రి బుచ్చెమ్మకు నిద్దర పట్టలేదు. రాత్రంతా జాగరణ చెయ్యడం, ఆ మట్టిలో కోడలిగా కాలు పెట్టిన దగ్గర నుంచి ఇదే మొదటిసారి! అదెవరో - ఆ బాబుది తన కొడుకు వయసు. ఊరేంటో - పేరేంటో? ఎంత చక్కగా మాటాడేడు. ఇన్నాళ్ళూ సదువులేని దానిని. తలలో పేలు తీసుకుంటూ, ఇంట్లో పేడ అలుకుతూ బతికిన దాన్ని నాను తెలివైనదాన్నన్నాడు. నా తెలివేంటో తెలుసుకోవద్దా - తెలుసుకున్న తెలివిని వాడుకోవద్దా?

నెల రోజుల తరువాత ఒక మంచి రోజు ఉదయం ఈ పాక పెరట్లో బుచ్చమ్మ మొగడు గునపాంతో మట్టిని పెకలిస్తుంటే, పెరటి కంట్రాక్టరు మేడ మీదనుంచి చూసి మొగుడు పక్కన నిల్చున్న బుచ్చమ్మతో “అలా గోతులు తవ్వించేస్తున్నావేంటి?” అన్నాడు.

“ఇది మా జాగా - నీ జాగా కాదు.”

“నేను కొంటే నా జాగా అవ్వదా అప్పుడు ఇల్లు కట్టడానికి వని కొస్తుందా?” జవాబు చెప్పకుండా ఆ తవ్విన మన్ను ఒక గోనెలో వేసింది. అలాగే తూరుపుకు, పడమరకు తవ్వతుంటే అటు వేపునించి చూస్తున్న స్త్రీడరూ డాక్టరూ ‘....హా! హా అదేం చేస్తున్నావని కేకలేశారు. వాళ్ళకి జవాబు చెప్పకుండా ఆ మన్ను ఒక బాల్చీలో నింపింది. ఇంట్లో వండి తిన్న చోట యింత మన్ను తవ్వించి బిందెలో పోసింది. రిక్షా తెచ్చి యీ మన్నుతో యేం చేస్తుందని వెనుకనే ముగ్గురు తోడేళ్ళు పరుగెత్తారు.

బుచ్చెమ్మ కొత్తగా కొనుక్కున్న చిన్న జాగాలో పునాదులు తవ్విన చోట యెదురుగా రిక్షా ఆపింది. అంత దూరం నుంచి ఈ ముగ్గురూ యేం చేస్తుందోనని చూస్తున్నారు. పునాదుల ముందు తూర్పు వేపు తిరిగి బుచ్చెమ్మా, మొగుడూ నిల్చున్నారు. ఇద్దరూ బస్తానించి దోసిళ్ళతో మన్ను తీశారు. “మూడుసార్లు ముద్దెట్టు” అంది బుచ్చెమ్మ, మొగుడితో. దోసిళ్ళో వున్న మట్టి ముద్దెట్టుకున్నాక ఆ ముగ్గురికీ వినిపించేటంత గట్టిగా బుచ్చెమ్మ—

“కన్న భూమీ, మము కన్న తల్లి - నీ ఒడిలోనే బతకాలన్న మమకారంతో యీ తోవ కనుకున్నాను” అంటూ ఆ తెచ్చిన మన్ను దోసిళ్ళతో తీసి ఇద్దరూ యీ కొత్త జాగాలో పరుస్తున్నారు. అలా వచ్చిన ముగ్గురి వేపు చూసి బుచ్చెమ్మ “మా తరతరాల మట్టి యిప్పుడు ఇదే - ఇక్కడే హాయిగా బతుకుతాం” అంది.

“ఆ పాక సంగతి?” అడిగాడు డాక్టరు.

“గొర్రెలమని మా మీద పడ్డారు - ఈ మూడు పెద్ద నక్కలను మింగేనే పెద్దపులి అక్కడ కొస్తున్నది!”

“అమ్మేళావా?”

“ఆ మార్వాడి వోడికి అప్పుడే పురోణీ రాసేసినాను. అయిదంతస్తుల వోడేలు కట్టిస్తాడట. తోకలు ముడుసుకుని యిక మీ ఇంట్లో బబ్బోండి” అంటూ తన పనిలో బుచ్చెమ్మ నిమగ్నమైంది. *